



ብምክንያት መበል 53 ዓመት ዝኾነ ምጅማር ብረታዊ ተጋድሎ ህዝብታት ኤርትራ

ብዲሞክራሲያዊ ግንባር ሓድነት ኤርትራ /ደግሓኤ/ ዝወጸ ውድባዊ መግለጺ

ህዝብታት ኤርትራ ምእንቲ ሰብአዊ ክብሮምን ሃገራዊ መንነቶምን ክብሉ ኣንጻር ተኸታተልቲ ባዕዳውያን ገዛእቲ ኣብ ዘካየዱሎ ሓርነታዊ ተጋድሎ ምእንቲ መሰል ርእሰ ውሳኔኦም ዝተኻየደ ሰላማዊ ቃልሲ ኣብ ዕጹው ደረጃ ኣብ ዝበጽሑሉን ብሓይሊ ናይ ምንብርካኽ ሓደጋታት ኣብ ዘጋጠሞምን መድረኽ እዩ ከም ናይ መጠረሽታ ኣማራጺ ብረት ኣልዒሎም ፍትሓዊ ሕቶኦም ክምልሱ ዝወሰኑ።

በዚ መሰረት ከኣ እዩ ከም ሎሚ መዓልቲ ባሕቲ መስከረም ቅድሚ 53 ዓመታት ብ1961 ዓ.ም ብረታዊ ተጋድሎ ህዝብታት ኤርትራ ዘበሰሩ። ህዝብታት ኤርትራ ኣብዛ ክብርቲ መሰጋገሪት ታሪኽዊት መዓልቲ እዚኣ እምቢ ንመግዛእቲ ኢሎም ነጻን ሉዑላዊት ሃገረ ኤርትራን ሓራ ዝኾነ ህዝብታታን ናይ ምርግጋጽ እስትራተጂ ተሓንጊጦም ብዘባወን ኣህጉራውን ወዲታትን ዓመጽን ዝተጎበጠ መሰሎም ተገዲዶም ብዓመጽ ክፈትሖም ምውሳኖም ኣብ ታሪኽ ቃልስታት ህዝብታት ኤርትራን ዓለምን ኣገዳሲ ምዕራፍ ዝሕዝ እዩ።

እዛ ክብርቲ ታሪኽዊት ዕለት እዚኣ እዚ ድሕረ ባይታ እዚኣ እዚ ክቡር ዕላማታት ስለ ዝሓዘት እዩ ዓመት ዓመት ብኸብሪ ክንዝክራን ሕድሪ ሰማእታት ከይነዕብር መብጽዓ እንኣትወላን ዕለት ኮይና ንዘለኣለም እናተዘከረት እትኸበር ዘላ። ናይዚ ዓመትዚ ባሕቲ መስከረም ምጅማር ብረታዊ ተጋድሎ ኣብ ትሕቲ ከመይ ዝኣመሰለ ኩነታት ኮይንና ኢና እነኸብራ ዘለና ቁሩብ ንድሕሪት ምልስ ኢልና ምርኣይ ኣገዳሲ ይመስለና።

ህዝብታት ኤርትራ ከም ሓደ ስሙር ሕብረተሰብ መጠን ካብ ባዕዳዊ መግዛእቲ ሓራ ንምውጻእ ዝተማልኣ ሃገራዊ ናጽነትን ሉዑላውነትን ንምርግጋጽ ኣንጻር ዝተፈላለዩ ተበራራይቲ መግዛእታዊ ስርዓታት ንከባቢ ሓደ ዘመን ክቃለሱ እንክለዉ እቶም ኩሎም ብባዕዳውያን ገዛእቲ ብኹሉ መልክዓት ኣብ ልዕሊኦም ዝፍጸሙ ዝነበሩ ግፍዕታትን ኣድልዎን ኣብ ነጻ ኤርትራ ብዝኾነ ፖለቲካዊ ሓይሊ ክድገም ድሌትን ትጽቢትን ኣይነበሮምን።

ናይ ፖለቲካ፣ ብሄር፣ ሃይማኖትን፣ ናይ ጾታ ማዕርነትን፣ ናይ ህይወት ድሕነትን ቅዋማዊ ውሕስነትን ክህልዎም እዩ ትጽቢታቶም ዝነበረ። በዚ መሰረት ከኣ ናይ ኩሎም ብሄራትን ብሄረ ሰባትን ዜጋታትን ዘይተጓደለ ሰብኣውን ዲሞክራሲያውን መሰል ዘኸበርን ፍትሓውን ዲሞክራሲያውን ምምቕራሕ ፖለቲካዊ ስልጣንን፣ ፍትሓዊ ምክፍፋል ሃገራዊ ሃብትን ዘረጋግጽ ኣብ ሰፊሕ ማሕበረ-ፖለቲካዊ ናይ ህዝብታትና ዝተሰረተ ዲሞክራሲያዊ ሕብረ ሰልፋዊ ስርዓት ምትካል እዩ ነይሩ ትጽቢታቶም።

ልዑላዊት ሓራ ዝኾነት ሃገረ ኤርትራ ናይ ህዝብታት ዘይተጓደለ ዲሞክራሲያዊ መሰል እተኸበር ጥራሕ ዘይኮነስ ምስ ኩሎም ናይ ጎረባብቲ ህዝብታትን ማሕበረሰብ ዓለምን ኣብ ማዕርነታትን ምክብባርን ዝተመስረተ ማሕበራዊ መነባብሮን ምዕባሌን ክህልዎም እዩ ነይሩ ትጽቢታቶም። ኮይኑ ግን እዚ ኩሉ ናይ ሓርነት ባህሪታትዚ ብሰንኪ ጸረ-ህዝብን ጸረ-ዲሞክራሲን ዝኾነ ስርዓት ህግደፍ በርዒኑ ዓወቶም ካብ ተራ ሃገራዊ ናጽነት ንላዕሊ ክሓልፍ ኣይክኣለን። ስለ ዝኾነ ከኣ እዩ ህዝብታት ኤርትራ ን23 ዓመታት ዝኣክል ኣብ ትሕቲ ኣርዑት ናይ ጭቆና ስርዓት ህግደፍ ተቐሪፎም ብኹሉ ሸነኻቲ ብፖለቲካዊ፣ ማሕበራውን ቁጠባውን ቅልውላው እናተሓመሱ ዕለታዊ ማሕበራዊ ናብራኦም ኣብ ምምራሕ ተጸጊሞም ስደት ከም እንኮ መፍትሒ ብምርኣይ ብብዝሒ ክስደዱን ንዝተፈላለዩ ሓደጋታት ክሳጥሑን ክኾኑ ዝጸንሑን ዘለዉን።

እዚ ናይ ብርሰት ሓደጋዚ ከኣ በጺሕዎ ዘሎ ጥርዚ ህዝብን ሃገርን ኤርትራ ንሓደጋ ኣሳጢሑ ንምብትታን ዝዕድም ብምዃኑ ንህልውን ቀጻልነትን ሃገረ ኤርትራ ዘተሓሳስብ ኮይኑ ሕቶ ምድሓን ህዝብን ሃገርን ህጹጽ እዋናዊ ጸውዒት ኮይኑ ኣብ ዘሎ ወቕቲ እዩ እዛ ታሪኻዊት ናይ ጅግንነትን ሓርበኝነትን ናይ መኸተ ዕለት ባሕቲ መስከረም እንዝክራ ዘሎና። ብርግጽ እዛ ናይ መኸተን ጅግንነትን ታሪኻዊት መዓልቲ እዚኣ ሎሚ ባሕቲ መስከረም ክነኸብር እንክለና ህዝብታት ኤርትራ ክሳብ ክንደይ ንሰብኣዊ ክብርምን ሓርነቶምን ዘይምብርከኹ ህዝብታት ምዃናም ዘመስከሩ ይኹኑ ደኣ እምበር ነዚ ቅዱስ ዕላማታትዚ ንምርግጋጽ ሓንቲ ደቐቐ እውን ትኹን እፎይ ከይበሉ ዝተሰውኡ ጀጋኑ ሰማእታት እናዘከርና ሕድሮም ክነማልእ መዓንጣና ሸጥ ኣቢልና ንቃልሲ እንሕርነላ ታሪኻዊት መዓልቲ ምዃና እውን ኢና ንባሕቲ መስከረም ምጅማር ብረታዊ ተጋድሎ ክነብዕላ ዝህልወና።

ወድዓዊ ኩነታት ሃገርና ኣብ ከምዚ ዝኣመሰለ ሓደጋ ኣብ ዘለዉሉ ህሞት ደንበ ተቐውሞ ኤርትራ ብኡ መጠን ዝስከሞ ታሪኻዊ ሓላፍነት ከቢድ ምዃኑ ዘማትእ ኣይኮነን። ህዝብን ሃገርን ናይ ምድሓን ጉዳይ ቀዳማይ መድረኻዊ ዕማምና ክኸውን ኩሉ ንዲሞክራሲያዊ ለውጢ ዝቃለስ ዘበለ ሓይሊ ብዝተሓተ ነጥቢ ኣንጻር ስዓት ህግደፍ ኣብ ዝግበር ተጋድሎ ካብ ምንጽጻግን ዘይሃናጺ ውድድራትን ድሒኑ ኩሉ ዓቕምታቱ ኣንጻር ቀዳማይ ጸላኢ ከቕንዕ እዋናዊ ጠለብ ህዝብታትና ምዃኑ ልዑል ትኹረት ሂቡ ክሰርሓሉ ዘለዎ ይጽነሓለይ ዘይበሃል ታሪኻዊ ሓላፍነት እዩ። እቲ ብደረጃ ኤርትራዊ ሃገራዊ ባይቶ ንዲሞክራሲያዊ ለውጢ /ኤ.ሃ.ባ.ዲ.ሊ/ ተጠርኒፉ ዘሎ ናይ ዲሞክራሲያዊ ለውጢ ዓቕምታት ውሽጣዊ ካልኣዊ ጸገማቱ ኣልዩ ናብ ዝሓሸ ናይ ቃልሲ ባይታ ክሰጋገር ኩሉ ዝከኣሎ ጸዕርታት ክገብር። ናይ ፖለቲካዊ ሓይልታት ጽላል ብቕልጡፍ ክምስረትን ባይቶ ብሓደ ኣንፈት ክጓግዝን ተርኡ ክጸወትን ደ.ግ.ሓ.ኤ ዕዙዝ ምዃኑ በዚ ኣጋጣሚዚ ከዘኻኸር ይፈቱ።

ተራ መንእሲያት፣ ደቂ ኣነስትዮን ምሁራንን ኣብ ምዕዋት ደሞክራሲያዊ ተጋድሎ ዕዙዝ ብምዃኑ ብዝተወደበ መልክዕ ልዑል ግዲኦም ክጸወቱ ኩሉ ሸነኻዊ ጸዕርታት ክግበር ደ.ግ.ሓ.ኤ በዛ ኣጋጣሚት ዕለትዚኣ ጸውዒቱ የቕርብ።

ኣብ መወዳእታ ኣብ ትሕቲ ስርዓት ህግደፍ ኮይኖም ሓሳረ-መከረኦም ዘሕልፉ ዘለዉ ውጽዓት ህዝብታትን ጭቁናት ኣባላት ምክልኻል ሰራዊትን ኣመንቲ ዝተፈላለዩ ሃይማኖታትን ህዝብን ሃገርን ካብ ብርሰትን ምብትታንን ንምድሓን ኣብ ውሽጢ እዚ ኩሉ ናይ ጭቆና ኣርዑት ኮይኖም ህይወቶም ኣወፍዮም ጸዋዒት ዝገበሩ ናይ ካተሊካዊት ቤተ-ክርስትያን ኣቡናት በዛ ናይ መኸተን ጽንዓትን ክብርቲ መዓልቲ ባሕቲ መስከረም ምጅማር ብረታዊ ተጋድሎ ህዝብታት ኤርትራ እዚኣ ኣሰሮም ክስዕቡ ደ.ግ.ሓ.ኤ ሕጂ እውን ደገሙ ጸውዒቱ የቕርብ።

ዕላማታት ባሕቲ መስከረም ንዘለኣለም ከቢሮም ይንበሩ!!

ዓወት ንሓርነታዊ ቃልስና!!

ውድቀትን ዕንወትን ንዲክታቶራዊ ስርዓት ህግደፍ!!

ደሞክራሲያዊ ግንባር ሓድነት ኤርትራ

01 መስከረም 2014